

जागृत दैवत माझे आई । अमरावतीची अंबाबाई॥ ६ ॥

स्थान पुरातन । पीठ तीयेचे ।
अमरावती हे । बहू आवडीचे ।
हीच्या साक्षिने । इथेच वरली ।
श्रीकृष्णाने । रुक्मिणी बाई ।
अमरावतीची अंबाबाई॥ १ ॥

प्रेमळमूर्ती । प्रशांत सुंदर ।
कृपा वर्षवी । निज दासावर ।
दर्शन मात्रे । सद्भक्तांचे ।
दैन्य दुःख ते । लयासी जाई ।
अमरावतीची अंबाबाई॥ २ ॥

अश्विन पक्षी । होतो महोत्सव ।
नवदिवसांचा । आनंदोत्सव ।
लाखोहजारो । भक्तजनांची ।
मातृदर्शना । उडते घाई ।
अमरावतीची अंबाबाई॥ ३ ॥

अनुष्ठान कुणी । जप तप करीती ।
पूजा अर्चा । भजन आरती ।
कीर्तनरंगी । रंगे श्रोता ।
शुध्द बुध्द ही । कुणा न राही ।
अमरावतीची अंबाबाई॥ ४ ॥

भाविक भक्ताते । सुखवाया ।
इथे नांदते । आदीमाया ।
अनन्य जाता । शरण तीयेसी ।
कडेस बाळा । उचलूनी घेई ।
अमरावतीची अंबाबाई॥ ५ ॥